

## انیسویں صدی کا ایک گم نام ناول نگار

In 1895 was published a novel with the title "Sacha Yatri" (The True Pilgrim) by Lala Daulat Rai, a little known novelist of the 19th century. The novel comprises 15 chapters in a thin volume of 114 pages and strongly enough finds no mention in the history of Urdu literature. The article provides considerable material about the author, his novel and criticism as well as some research work.



ایک ایسے گم نام ناول نگار کا ناول سچا یاتری میرے دادا مرحوم کے فارسی وارڈ کے قدیم ذخیرہ کتب سے دستیاب ہوا۔ یہ چھوٹا مگر انتہائی نادر کتب خانہ میرے والد گرامی کی رحلت کے بعد میری تحویل میں آیا۔ کسی روز ایک کتاب کی تلاش بسیار میں اس ناول پر انگلی ٹھہر گئی۔ تجسس ہوا کہ کون سی بوسیدہ کتاب ہے اسے باہر نکالا ایک ایسی کتاب میرے ہاتھ میں تھی جس کی کہنہ اشاعت اول 1891ء ہے۔ اور جس پر جلی حروف سے پوری عبارت یوں ترقیم ہے۔

”سچا یاتری“ جس کو لالہ دولت رائے صاحب روئیوا کونٹ ضلع ڈیرہ غازی خان

مصنف ناول ”روتی کیوں ہو“ نے تصنیف کیا۔ 1891ء

پاک و ہند میں ان گنت اردو ادب، فکشن اور نثر کی تاریخ و تنقید اور تحقیق سے بھری پڑی ہیں۔ اعلیٰ ڈگریوں کے حصول کے لیے بھی اس موضوع پر ہزاروں تحقیقی و تنقیدی مقالات تمام یونیورسٹیوں میں لکھے گئے ہیں مگر تذکرہ نگاروں نے لالہ دولت رائے کو بطور ناول نگار اپنے تذکرے میں جگہ نہیں دی۔ اس بیگانگی اور بے خبری کی ٹھوس وجہ کیا ہو سکتی ہے؟ حالانکہ یہ ناول اپنے وقت کے مشہور مطبع مفید عام لاہور میں منشی گلاب سنگھ پبلشر گورنمنٹ سر رشتہ تعلیم پنجاب و بک سیلر کے اہتمام سے منظر عام پر آیا تھا۔ ”سچا یاتری“ کے پندرہ ابواب ایک سو چودہ صفحات پر پھیلے ہوئے ہیں۔ تمام ابواب عنوانات کے ساتھ ہیں۔ اگر مصنف ابواب بندی کے تکلف میں نہ پڑتا تو بھی اس تمثیل کے تسلسل اور رابط و ضبط میں کوئی کمی محسوس نہ ہوتی آخری صفحہ آرزو کے عنوان سے مصنف نے یہ کتا

ب اپنے والد کے نام معنون کے ہے۔ عبارت کچھ یوں ہے۔

”میں نے اس مختصر محنت کے نتیجہ یعنی کتاب سچا یاتری کو اپنے والد

بزرگوار منشی چیلرا رام صاحب سکنہ ضلع ڈیرہ اسماعیل خان کی یادگار

میں لکھا ہے۔ اور میں بہت ادب اور عزت کے ساتھ بزرگوار پتاجی

کی یادگار میں اس کو اپن یعنی ڈیکٹ کرتا ہوں۔“

بیک ٹائٹل کو انگریزی کے قالب ڈھالا گیا ہے۔ اور اس کا بیک صفحہ ”اشتہار“ کے عنوان

سے یوں ہے۔ یہ کتاب اور کتاب مسمیٰ ”روتی کیوں ہو“ مقامات ذیل سے مل سکتی ہیں:

اول	ڈیرہ غازی خان	مصنف سے
دوم	ایضاً	لالہ بھولانا تھ بھال ڈگری نوٹس سے
سوم	لاہور	بک ایجنسی اخبار عام سے
چہارم	ایضاً	منشی گلاب سنگھ مالک مطبع مفید عام سے
پنجم	دہلی	مولوی نذیر حسین تاجر کتب بازار دریا کلاں سے

جبکہ نائٹل اور بیک نائٹل میں دفعہ اول، تعداد جلد ایک ہزار پچاس اور ساتھ قیمت درج ہے۔

ناول کا پہلا صفحہ دولت رائے کے مجمل دیباچہ سے شروع ہوتا ہے۔ یہ اظہار یہ

ایک ہی صفحے پر محیط ہے۔ مصنف رقم طراز ہے۔ ”میں نے جو کتاب موسوم بہ روتی کیوں ہو۔ پہلی ناول لکھی تھی۔ اسکے لکھنے میں میرا اعلیٰ مقصد واقعات دکھا کر ملک کی خدمت

کرنا تھا۔ مگر چونکہ ایک کتاب میں کل مطلب ظاہر ہونا آسان نہ تھا۔ اس لئے میں نے اس

میں ذکر کیا تھا کہ اس قسم کی چالیس ناول اہل ملک کے سامنے رفتہ رفتہ پیش کروں

۔ بنا برآں یہ میری دوسری ناول ہے۔ افسوس ہے کہ پہلی کتاب کی چھپائی میں کارپردازان

مطبع نے بہت غیر ضروری توقف کیا اور اسی باعث سے یہ ناول جلدی نہیں نکال سکا۔

ناظرین اگر مجھ پر احسان کریں کہ اس ناول کو غور سے مطالعہ کریں جو واقعات پر مبنی ہے

تو میں امید کرتا ہوں کہ میری محنت کا نتیجہ مجھے کافی مل سکتا ہے جو اظہار ضرورت ناول نویس

کا اور اپنے آپ اس میں حصہ لینے کا میں نے پہلی کتاب میں ذکر کیا ہے۔ اس کا یہاں

دہرا نا ضروری نہیں مگر میں یہاں اتنا کہنا مناسب خیال کرتا ہوں کہ میں اس کتاب میں سہل فہم

عبارت میں سچے واقعات کے اظہار کے لیے کوشش کی ہے۔ توقع ہے کہ یہ کتاب ایک

نہایت اعلیٰ رتبے کا سچا دوست ثابت ہوگی۔ اور میری محنت کے نتائج کا اثر سے نکلے گی۔“

اردو کے ابتدائی ناولوں کی طرح اس تمثیل کو بھی اخلاقی، اصلاحی اور پند و نصائح کے لبادے

میں ڈھانپا گیا ہے۔ اس کی زبان عام فہم اور متفرق کرداروں کے مابین سنجیدہ مکالموں کو

مصنف نے سادگی اور بے ساختگی کے ساتھ برتا ہے۔ جیسا کہ نام سے بھی ہویدا ہے یہ

ناول مذہبی اور تبلیغی پس منظر اور اپنے نہاں خانہ میں اچھوتا زاویہ نظر رکھتا ہے۔ اس کے

سرتاسر کردار سب رنگ ایسی قدیم تمثیلوں کی طرح شخصی نہیں بلکہ انسانی رویوں کی طرح

حرکت و تحیر میں نظر آتے ہیں۔ مثال کے طور پر یاتری، راجہ بیدھری مرزا مکار، لالہ دروغ،

ملک عیار، ظالم، شیخ غاصب، چراغ سحری، چراغ صبح، حب وطن، پست ہمت، اینڈ

بددیانت، بے پرواہ، غافل، آرام پسند، عیاش، کم ظرف، زمانہ ساز، کاذب، مغرور، کم  
 حوصلہ، محتاط، بوالہوس، متوکل، شکی، الوالعزم، خداترس، قانع، مقلد، قناعت، مفلسی، حرص،  
 رشک، وسواس، کابلی، وہم، جلد باز، شراب خور، چاندو باز، بھنگی، ایفبی، پوستی، چرسی،  
 شرارت، بد اعمال، عقل، ایمان، فسق و فجور، بدکاری، حرام کاری، بدمعاشی، اوباشی، غفلت،  
 خوف، خطرہ، ہراس، زبانی خیر خواہ، انصاف، وقت، آخر، آریہ بند اور سچا ہمدرد، علامتی ہیں۔ اس  
 میں مثبت کردار دوچار جبکہ منفی رویے ناول پر حاوی نظر آتے ہیں۔ تمام کرداروں کو نام کی  
 نسبت سے مثبت یا منفی عمل کے سبب شناخت کیے جا سکتے ہیں۔ منفی کرداروں کو سمجھنے کے  
 لیے صرف ایک مثال پر قناعت کافی ہے۔ یہ دیکھنے کے لیے کہ مصنف نے کس خوب  
 صورت انداز اسلوب میں اسے ڈھالا ہے۔

”.....آخر میرا خیالی رتھ جس کو دوبارہ رفتار گھوڑے ذہن اور  
 اسراک کھینچ رہے تھے۔ مختلف حصص آبادی سے گزرتا ہوا ایک شہر میں  
 گزرا جس کا نام بربادی تھا۔ وہاں حکومت کی عنان راجہ بے دھرمی نام  
 کے سپرد تھی۔ مرزا مکاروزیر تھے۔ لالہ دروغ مشیر خاص، ملک عیار  
 میرنشی مسٹر ٹائرنٹ (ظالم) کو تو ال، شیخ غاصب، حج عدالت عالیہ، پنڈت  
 بددیانت مشیر مال، اس دعا کے عالیشان محلوں، کابلی، غفلت کو خوش نما  
 باغوں اور بے اتفاقی و کج اخلاقی کی لہراتی ہوئی نہروں سے بارونق شہر  
 تھا.....ریاضت، عبادت، محبت، اخلاق، نیک کرداری، اس شہر سے  
 بے عزتی کے ساتھ شہر بدر کئے گئے تھے، کالجوں میں بی اے،  
 (بد انجام) اور ایم اے (ماہر آلام) ال ال ڈی۔ (دائر لہو و لعب) کی  
 ڈگریاں دی جاتی تھیں..... تمام انسان اپنے مزروعہ حیات میں  
 گناہوں کا بیج بو رہے ہیں اور جہالت کے پانی کے ساتھ اس کی

پرورش کرتے تھے اور غفلت اور خودی کا کھاد ڈال کر رونق دیتے تھے۔

اسی طرح خیالی رتھ، نیک اعمال کی سڑک، بربادی بخش فعلوں، ہمت کے چبوترے، نیکی کے چشمہ ہائے آب، اخلاق کی ہوا، امید کی تازی ہوا، بدن کے چراغ، ملامت کے کوڑے، ندامت کی گرم سیخیں، وہی سڑک، خیالی برکتوں، باغ باغ میوے، تھکے ہوئے دل، بلیڈ علم، تخم محبت، بیخ ہمدردی، برگ اخلاق، مغز راستی، پوست ادب، بورہ اعتدال، خمیرہ پرہیزگار، روغن ہمت، عرق شرم، شربت شوق، استقلال کی ڈنڈی، نیک اعمال کی کونڈی، خیالی سڑک، پارچہ صفائی، کوس رحلت، چاہ کی عمارت، فلک نانہجار وغیرہ ایسے انوکھے استعارے ناول میں لفظی چاشنی کا رنگ بھر دیتے ہیں۔

یہ ناول یاتری کا ایسا سفر نامہ بھی کہا جا سکتا ہے۔ جو دنیا کے مکر و فریب، حرص و لالچ اور دیگر قبائح سے بے زار ہو کر سچی خوشی کی تلاش میں اپنے اہل و عیال کو چھوڑ کر ایک ایسے مقام کی سمت نکل کھڑا ہوتا ہے جو آئندہ پورا کہلاتا ہے۔ یاتری کے ساتھ اس کے ہم وطن پس ہمت، متلون مزاج، ڈرپوک، کابل، غافل، آرم پسند، عیاش، کم ظرف، زمانہ ساز، کاذب، مغرور، کم حوصلہ، بوالہوس، متوکل، شکی، الوالعزم، خدا ترس، مسک، شراغ سحری، قانع، مقلد اور محبت وطن بھی دنیا کو خیر باد کہہ کر اس کے ہم راہی بن جاتے ہیں مگر متلون مزاج سفر کی پہلی منزل سے ہی بزدلی کا مظاہرہ کر کے واپس لوٹ جاتا ہے۔ آگے چل کر سفری نامساعد حالات کے سبب ہمت ہار کر کچھ ساتھی اپنا راستہ بدل لیتے ہیں۔ اور دو ساتھی دوران سفر پہاڑ سے گر کر موت کا لقمہ بن جاتے ہیں۔ صرف پست ہمت اپنے نام کی طرح پست ہمت ثابت ہوا اور پہاڑ پر چڑھنے سے انکار کر دیا اور راستے میں ہی رہ گیا، مگر صرف یاتری ہی ثابت قدمی سے منزل مقصود تک پہنچنے میں کامیاب ہو جاتا ہے مگر زمانے کی سند نہ ہونے کی وجہ سے محافظ اسے آئندہ پورا داخل ہونے سے روک دیتا ہے اور

یاتری کو مشورہ دیتا ہے کہ واپس دنیا میں چلا جائے اور شہنشاہ کی ہدایت کے موافق زندگی بسر کرے اور زمانے کی سند بنوا کر لائے۔ یاتری بے نیل مرام واپس آجاتا ہے اور سو برس تک زندگی گزار کر اور زمانے کی سند کے ساتھ آئند پور آجاتا ہے۔ تب جا کر محافظ اسے آئند پور میں داخلے کی اجازت دیتا ہے۔

”ناول سچا یاتری“ کا پندرہواں باب (صفحہ نمبر 102) ”سچی منزل“ اور ”سند عطیہ زمانہ اور یاتری کا آئند پور میں جانا“ کے عنوان سے ہے جو اس طرح سے شروع ہوتا ہے..... جب یاتری دنیا میں واپس لوٹا تو کچھلی تکالیف سفر اور راہ کی مشکلوں کے باعث اس قدر ناتواں اور ضعیف تھا کہ اوروں کے سہارے کچھ عرصہ زندگی بسر کرنے لگا۔ کچھ سنبھلا تو بہت عرصہ علم کے حصول میں صرف کیا۔ پھر دنیا کے کاموں میں پڑا اور قریباً سو برس تک دنیا میں اسی سڑک پر آہستہ آہستہ سفر کرتا رہا، جس سڑک پر وہ پہلے بہت جلد اور تھوڑے عرصے میں سفر کرتا رہا تھا۔ سو برس کے وسط میں وہ پھر موت کی ندی کے کنارے پہنچا۔ جس کے اوپر نہایت جلی قلم سے لکھا تھا۔ آئند پور کی طرف جانے والوں کا راستہ، اس سے وہاں کے محافظ نے زمانہ کی سند، جس کو انصاف نے منظور کیا ہو طلب کی اور کہا کہ تا وقتیکہ وہ سند تم پیش نہ کر و تم باغ کے اندر جانے کے مستحق نہیں ہو سکتے۔ یاتری نے ایک سند پیش کی۔“

مصنف نے اس بیانیہ ناول کو اس اسلوب سے لکھا ہے کہ جیسے وہ خود بھی ان یاتریوں کے ساتھ ہم سفر ہو۔ تمام ناول پڑھنے کے بعد قاری کو آخر میں پتہ چلتا ہے کہ مصنف نے ایک خواب دیکھا ہے اور خواب بھی ایسا کہ یاتری آئند پور کی سرحد جوں ہی عبور کرتا ہے۔ خواب کا تانا بانا ٹوٹ جاتا ہے، اور قاری اس تجسس اور تحیر میں مبتلا ہو جاتا ہے کہ آئند پور سے کیا مراد ہے.....؟ یا پھر اس نے جنت کے استعارے کے طور پر استعمال کیا ہے۔

ناول کے بسا مقامات پر لفظوں اور سبجے سجائے جملوں کی عمدہ چمن بندی کی وجہ سے دولت رائے کو حُسن مذاق اور لفظوں کی بازی گری کی داد دینا پڑتی ہے۔ ان کے ہاں انوکھی ترکیب، نئی تشبیہات اور اچھوتی علامتیں قاری کے دل کو موہ لیتی ہے۔

سچا یا تری کو مجمل کیا جا سکتا تھا مگر اس میں ضرورت سے زیادہ کرداروں کے پھیلاؤ محدود مکالموں اور جگہ جگہ پسند و نصیحت سے قاری بوریٹ کا شکار ہو جاتا ہے۔ ممکنات میں سے ہے کہ فلشن کے نقاد ڈپٹی نذیر احمد کے پہلے ناول کی طرح اسے بھی ناول کی صف میں شمار ہی نہ کریں۔ میری ناقص رائے میں یہ تمثیل ناول کے قریب تر ہے۔

دولت رائے کا پہلا ناول ”روتی کیوں ہو“ 1890ء میں طبع ہوا جس کی دوسری اشاعت جون 1902ء میں ہوئی تھی۔ جو دو صفحات پر مشتمل ہے۔ اس کے آخری دو صفحات پر مصنف کی شائع شدہ نو کتب کی اشتہاری فہرست بھی دی ہوئی ہے جن میں

(۱) بندہ بہادر (۲) میرا کی (۳) گورو گو بند سنگھ

(۴) کوشلیا (۵) کانٹا (۶) بہیشم پتامہ

(۷) سچا یا تری (۸) لطف زندگی (۹) مجھے ضرور پڑھو

شامل ہیں۔

مصنف کا تعلق لیہ سے تھا۔ یکم جنوری 1861ء میں بطور تحصیل ڈیرہ اسماعیل خان کے ساتھ منسلک کر دیا گیا تھا۔ یہی وجہ ہے کہ مصنف کے اس ناول میں ڈیرہ اسماعیل خان بطور ضلع کے پڑھنے کو ملتا ہے۔ دولت رائے کا ایک اور ناول ”مجھے ضرور پڑھو“ کی فوٹو اسٹیٹ کاپی راقم کے پاس موجود ہے۔ جسے ملتان کی پروفیسر عذرا شوذب کاظمی نے بھجوائی تھی۔ دولت رائے نے اس ناول کو ڈیرہ اسماعیل خان میں اپنی تعیناتی کے دوران لکھا تھا۔ اس ناول کے چوالیس صفحات ہیں۔ جس کے آخری صفحے میں پبلک لائبریری لانگے خان ملتان کی مہر ثبت ہے اس سے لگتا ہے کہ یہ ناول اس کتب خانہ میں موجود ہے۔

دولت رائے کے مزید ناول تلاش بسیار کے متقاضی ہیں۔ کیونکہ ”سچا یا تری“ میں اسی قسم کے چالیس ناول لکھنے کا جذبہ ملتا ہے۔ وہ کتنے ناول لکھ سکے ہیں ان کی مکمل فہرست کی تحقیق و ترتیب غالباً ناممکن ہو۔ دولت رائے ڈیرہ اسماعیل خان، لیہ، ڈیرہ غازی خان، ملتان، بہاولپور سمیت جنوبی پنجاب کے دیگر کئی شہروں میں مختلف سرکاری عہدوں پر کام کرتا رہا۔

تذکرہ نگاروں نے اپنے کسی بھی تذکرے میں دولت رائے کو جگہ نہیں دی جس کی وجہ سے اس گمنام ناول نگار کے حالات پردہ اخفا میں چلے گئے ہیں۔ یہ اگر بھوپال، حیدرآباد دکن، دہلی، بمبئی، کراچی اور لاہور ایسے بڑے شہروں میں ہوتا تو یقیناً یوں گمنام نہ ہوتا۔ ممکنات میں سے ہے کہ صوبہ سرحد کے پہلے ناول نگار کہلوائے جاسکتے ہیں۔ دولت رائے بہاولپور ریاست میں بھی رہے۔ جس کا مختصر ذکر شہاب دہلوی نے اپنی کتاب ”بہاولپور میں اردو“ میں کیا ہے۔ نواب محمد بہاول خان عباسی پنجم کی کتاب ”قصہ شہزادہ اسحاق“ میں بھی نور الزماں احمد اوج نے اپنے تعارف و تبصرہ میں دولت رائے کا انتہائی مختصر یوں تبصرہ کیا ہے ”بہاولپور کے مشہور انشا پردازوں میں لالہ دولت رائے اور مولوی محمد اعظم کے نام سرفہرست ہیں“ اسی طرح ڈاکٹر سید عبداللہ کی کتاب ”ادبیات فارسی میں ہندوؤں کا حصہ“ میں بھی دولت رائے کی مزید تین کتب کا اضافہ یوں ملتا ہے.....

(۱) مرات دولت عباسیہ: (1224ھ) دولت رائے، بہاول خان، بانی دولت عباسیہ بہاول پور کا ملازم تھا۔ اس کتاب میں عباسی خاندان بہاول پور کے حالات ہیں۔

(۲) انشاء دولت رائے: (یہ کتاب انشاء پر ہے)

(۳) جواہر منظومہ: (یہ کتاب لغت و صرف پر ہے)

مصنف نے اس دور میں جنوبی پنجاب میں ناول نگاری کی طرح ڈالی جبکہ مولوی

کریم الدین کا ناول ”خط تقدیر“ (1862ء) ”ونان اور قشرینہ“ (اشاعت 1855ء طبع



زاد نہیں) ڈپٹی نذیر احمد کے تین ناول ”مراۃ العروس“ (1869ء) ’نبات العیش‘  
 (1873ء) توبۃ النصوح (1877ء)، مولانا الطاف حسین حالی (1837-1914ء) کا  
 اکلوتا ناول ”مجالس انساء“ (1874ء) شاد عظیم آبادی کا ”صورت الخیال“ (1876ء) پہلی  
 خاتون ناول نگار رشید النساء کا ناول ”اصلاح انساء“ (1881ء) عبدالحلیم  
 شرر (1860-1927ء) کے ناول ”دلچسپ“ (حصہ اول 1885ء) ”دلچسپ“ (حصہ  
 دوم 1886ء) ”دلکش“ (1886ء) ”ملک العزیز ورجنا“ (1886ء) ”حسن  
 انجلینا“ (1889ء) ایسے طبع زاد ناول ہیں جو اکناف ہند میں پڑھے جا رہے تھے۔ گویا  
 لالہ دولت رائے اردو کے اُن ابتدائی ناول نگاروں کی صف میں باوقار انداز میں کھڑے  
 نظر آتے ہیں جنہیں انگریزوں پر گنا جا سکتا ہے۔ اور جسے اردو ادب کی تاریخ لکھنے کے  
 والوں نے نظر انداز کیے رکھا۔ رتن ناتھ سرشار (1864-1902ء) مرزا ہادی رسوا  
 (1858-1920ء) علامہ راشد الخیری (1865-1936ء) منشی سجاد حسین اور حکیم محمد علی  
 خان ناصر بعد کے ناول نگار ہیں۔



## کتابیات

- (۱) ”علامہ اقبال اور ڈیرہ غازی خان“ ہاشم شیر خان۔ بیکن بکس ملتان 2001ء۔
- (۲) ”قصہ شہزادہ اسحاق، نواب محمد بہاول خان عباسی پنجم“ اردو اکیڈمی بہاولپور 1983ء
- (۳) ”ادبیات فارسی میں ہندوؤں کا حصہ“ ڈاکٹر سید عبداللہ، مجلس ترقی ادب لاہور  
نومبر 1967ء۔
- (۴) ”عبدالحمید شرر (حیات اور کارنامے)“ پروفیسر جعفر رضا۔ پروگریسو بکس، لاہور  
1988ء۔
- (۵) نذیر احمد کی ناول نگاری ”انیس ناگی، مکتبہ جمالیات لاہور۔ دوسرا ایڈیشن 1981ء۔
- (۶) ”رسوا کی ناول نگاری“ ڈاکٹر ظہیر فتح پوری۔ حرہف راولپنڈی۔ اپریل 1970ء۔
- (۷) ”مختصر تاریخ ادب اردو“ پروفیسر محمود بریلوی۔ شیخ علامہ علی اینڈ سنز لاہور 1985ء۔
- (۸) دیکھئے سالنامہ ”دریافت“ نیشنل یونیورسٹی آف ماڈرن لینگویجز اسلام آباد ستمبر 2004ء۔

# سکالری

جن کو

لالہ دولت کے صاحبزادے کو تصنیف کیا  
مصنف ناول روتی کیوں موت نے تصنیف کیا

۱۸۹۱ء

مطبع مفید عالم لاہور میں منشی گل سنگھ پیشتر گورنمنٹ  
سررشتہ تعلیم و نجات بک سٹور کے اہتمام سے چھپا

دفعہ اول

تعداد جلد ۱۰

قیمت فی جلد	موصول	ذرا	موت	کام	مفید	روٹی	.....	.....
.....	.....	.....	.....	.....	.....	.....	.....	.....
.....	.....	.....	.....	.....	.....	.....	.....	.....
.....	.....	.....	.....	.....	.....	.....	.....	.....